

ڈاکٹر گوپن چند نارنگ کی افسانوی تنقید

ڈاکٹر شائستہ حمید خان، اسٹنٹ پروفیسر، شعبہ اُردو، جی سی یونیورسٹی، لاہور

Abstract

Among the stars which sparkled on the fuzzy horizon of the urdu literary criticism, Dr. Gopi Chand Narang's name shines the most. Because Dr. Gopi Chand Narang was aware of the significance of words in his writings. Dr. Gopi few specialized topics are structuralism, past structuralism, modernism, past modernism and linguistics. In urdu, Dr. Gopi, through his letters, has promoted the descriptive criticism.

ڈاکٹر گوپن چند نارنگ نے ادبی زندگی کی ابتدا افسانہ نگاری سے کی۔ ان کا پہلا افسانہ ’بلوچستان سماچار‘ میں ۱۹۴۶ء کو شائع ہوا، جو کوشٹ سے نکلتا تھا اور ہفتہ وار تھا۔ اس کے بعد انہوں نے چند کہانیاں لکھیں جو مختلف رسالوں میں شائع ہوتی ہیں۔ ڈاکٹر گوپن چند نارنگ لکھتے ہیں:

’دفتر سے قریب ایک سرکاری لائبریری تھی اس میں اُردو ہندی کتابوں کا خاصا ذخیرہ تھا سارا سارا دن وہیں پڑا رہتا۔ یاد ہے کہ اُردو فارسی کے بعض امتحانات میں نے یا تو اس لائبریری کی وجہ سے دیئے یا پھر اُردو بازار کے بعض مہربان کتب فروشوں کی مہربانی سے جو کتاب چند روز پڑھنے کے لیے دیتے تھے یا پھر ادھار پر معاملہ کر لیا کرتے تھے۔‘

پھر ڈاکٹر نارنگ سنجیدہ مضمون نگاری کی طرف مائل ہو گئے اور ’نگار نوائے ادب‘ آج کل جیسے معیاری رسالوں میں لکھنا شروع کیا۔ ڈاکٹر گوپن چند نارنگ شاید اُردو کے سب سے زیادہ فعال دانشور ہیں۔ ان کی شہرت بحیثیت اُردو ادیب پوری دنیا میں ہے۔ ڈاکٹر گوپن چند نارنگ کی متنوع ادبی کتابوں پر ایک نگاہ ڈالی جائے تو اس بات کا اندازہ ہوتا ہے کہ انہوں نے شعر و ادب کے مختلف جہات کو اپنے مضامین اور کتابوں کے ذریعے سمیٹنے کی کوشش کی ہے کہ بعض مسائل نہ صرف حل ہو گئے بلکہ ان کے باب میں نئے امکانات پر بحث وہ تمہید کے دروازے کھل گئے۔ جس قدر کامیابی گوپن چند نارنگ کو ملی وہ ایسی کامیابی ہے کہ بہت کم لوگوں کو نصیب ہوتی ہے۔ گوپن چند نارنگ

نے اُردو ادب میں بہت منفرد کام کیا اور اپنا کام کر کے اپنے فن کا لوہا منوایا۔ گوپی چند نارنگ کی حالیہ کتابوں میں اُردو غزل کا ہندوستانی ذہن و تہذیب ایک ایسا ادبی معرکہ ہے جس کی اہمیت وقت کے ساتھ ساتھ بڑھتی ہی جائے گی۔ گزشتہ چار دہائیوں سے ڈاکٹر گوپی چند نارنگ دل جمعی کے ساتھ فکشن سے متعلق نظری اور علمی پہلوؤں پر مضامین لکھ رہے ہیں۔ ڈاکٹر گوپی چند نارنگ نے اُردو فکشن پر تنقید کر کے اُردو ادب میں اپنا نمایاں مقام حاصل کر رکھا ہے۔ وہ فکشن تنقید کے نئے میلانات و رجحانات اور علم بیانیات کے نظری مباحث اور عالمی تناظر سے اُردو دنیا کو مسلسل واقف کر رہے ہیں۔ نارنگ صاحب کو اسلوبیاتی تنقید، جدید اور مابعد جدید تنقید کے بنیاد گزاروں میں جا بجا طور پر امتیازی مقام دیا جاتا ہے۔ اس لیے فکشن تنقید کو ان کی عطا (Contribution) کا اعتراف اُردو تنقید کے ناخن پر قرض ہے۔ اس کی وجہ یہ ہے کہ نارنگ صاحب کے فکشن سے متعلق مضامین اب تک یکجا طور پر شائع نہیں ہیں۔ اب یہ مضامین ایک مبسوط کتاب کی صورت میں شائع ہو رہے ہیں۔ جس سے نہ صرف موضوع کی تخلیص سے گرانبار فکشن تنقید کی نارسائی کا احساس دو چند ہوگا بلکہ افسانہ شعریات کے امتیازات بھی واضح ہو جائیں گے۔

ڈاکٹر گوپی چند نارنگ کے مطابق ”منٹو کا موضوع پیشہ ور طوائف یا آرائشی گڑیا ہرگز نہیں بلکہ منٹو کا موضوع پیشہ کرنے والی عورت کے وجود کی کراہ یا اس کی روح کا الم یا اس کے باطن کا سونا پن ہے جس کو کوئی بانٹ نہیں سکتا۔“ اسی طرح سوگندھی کے حوالے سے نارنگ صاحب استفسار کرتے ہیں کہ ”یہاں لفظوں کے پردوں سے کیا جنمی، کا وہ چہرہ نہیں جھانک رہا جو مرد کو جنتی ہے، پھر اس کے ہاتھوں ذلت برداشت کرتی ہے یہ تخلیق کے دائروں عمل کار فرما ہے۔“ ڈاکٹر گوپی چند نارنگ نے اُردو کے معروف افسانہ نگاروں کے معارف افسانوں پر تنقید کا کام کیا ہے اور اس میں اپنے فن کا لوہا منوایا ہے۔ نارنگ نے منٹو کے افسانوں میں اس کے فن کو ایک منفرد انداز میں پیش کیا ہے۔ انہوں نے آرنی اور قول مجال کا تخلیقی استعمال، پلاٹ کی منظم درو بست، زندگی کی حرارت سے بھرپور کرداروں کی پیش کش جیسے تمام اوصاف کو اُردو کے معیار کے مطابق بیان کیا اور اس کو تنقید کے لیے موضوع بنایا۔ نارنگ نے منٹو کے افسانوں کے مطالعہ میں ان امور کو موضوع بحث بنایا ہے جو یقیناً منٹو کی نئی پڑھت ہے۔ نارنگ کے مطابق:

”باختن کے لفظوں میں منٹو کا فن Monologic نہیں بلکہ دستو و سکی کی طرح Dialogic ہے

جس میں سوچ کی کئی تہیں یا کئی آوازیں ایک ساتھ ابھرتی ہیں اور مصنف کرداروں کے مختلف نقطہ

ہائے نظر کو آزادانہ ابھرنے دیتا ہے۔“^۴

یہ نکتہ بہت اہم ہے کہ منٹو مختلف آوازوں کو کسی ایک مرکزی آواز کے تابع یا Narrative یا Discourse یا Linear نہیں رہنے دیتا۔ اس کے تمام کردار اپنے نقطہ نظر سے داخلی ارتکاز کی کسی نئی اور غیر متوقع جہت کو پیش کرتے ہیں۔ نارنگ کے مطابق:

”بابو گوپی ناتھ واقعتاً کرداروں کا نگار خانہ رقصاں ہے، عبدالرحیم سینڈو، عقار سائیں، غلام علی،

کشمیری کبوتری زینت بیگم، ٹین پٹوئی فل فل فونئی، مسز عبدالرحیم عرف سردار بیگم، محمد شفیق طوسی، محمد

لسین، غلام حسین وغیرہ وغیرہ چھوٹے بڑے سب کردار اپنا اپنا رویہ، اپنا انداز، اپنے اطوار اور اپنی نفسیات رکھتے ہیں اور اپنے نقطہ نظر، اپنی زبان اور اپنے محاورے میں بات کرتے ہیں۔ یہ بات بلا خوف تردید کی جاسکتی ہے کہ Polyphony کی اس سے بہتر مثال اردو افسانہ میں شاید ہی ملے۔“

پریم چند کے مشہور افسانہ ’کفن‘ کی موضوعاتی تفہیم کی متعدد کوششیں کی گئی ہیں۔ نارنگ صاحب کے مطابق اس نوع کی تنقید ایک غیر علمی معصومانہ کوشش سے زیادہ اہمیت نہیں رکھتی۔ بہ مطابق نارنگ صاحب ’کفن‘ Panfictionality کی طرف معنی خیز اشارہ کرتا ہے یعنی یہاں افسانہ اور واقعہ کی تفریق مٹ جاتی ہے۔ بدھیا کی موت اور زندگی دونوں ہی ایک آن واحد کا حصہ ہے۔ کفن سے مراد بدھیا کا پیٹ ہے۔ جس کے اندر بچہ مر گیا ہے۔ ماں کی کوکھ گہوارہ تخلیق ہے۔ ان کے مطابق ’کفن‘ کا بنیادی اسٹراکچر آرنی پر استوار ہے۔

”پوری کہانی کی فضا طریہ ہے۔ پریم چند ایک سنگین سچائی سے پردہ اٹھاتے ہیں اور آخری واراہیا بھر پور کرتے ہیں کہ پوری کہانی نام نہاد انسانیت اور شرافت کے منہ پر زبردست طمانچہ بن جاتی ہے۔ کفن میں دراصل دو کفن ہیں ایک وہ جس کے پیسوں سے یہ تاڑی پیستے ہیں، دوسرا کفن وہ ہے جسے مرنے والی نے اپنی لاش سے اس بچے کو پہنایا ہے جو ان جتا پیٹ کے اندر مر گیا ہے۔“

نارنگ صاحب نے اپنے خیال انگیز مضمون میں ان کے چند متعدد افسانوں میں آرنی کے خلاقانہ استعمال کی مختلف صورتوں کی نشان دہی کی ہے۔ ان کے مطابق معروضیت اور حقیقت کی بے لاگ ترجمانی اور آرنی کا فنکارانہ استعمال پریم چند کی بظاہر حقیقت پسندانہ کہانیوں مثلاً دو، بیلوں کی کہانی، عید گاہ میں بدما، شطرنج کے کھلاڑی، دودھ کی قیمت، سواسیر گیہوں، نئی بیوی مایوس کی رات وغیرہ تشکیل سازی میں واضح طور پر دیکھا جاسکتا ہے۔ پروفیسر نارنگ کی تنقیدی تحریروں کا خاص وصف معروضیت ہے۔ اور اگر کسی بڑے سے بڑے فنکار میں بھی انہیں کوئی فنی عیب نظر آتا ہے تو وہ اس کی برملا نشان دہی کرنے میں تکلف نہیں کرتے ہیں۔ عید گاہ کی عام طور پر پذیرائی کی جاتی ہے مگر نارنگ کے نزدیک یہ کہانی Over written ہونے کی بھی مثال ہے کہ اصل کہانی انسان کے خلقی Doxa کو خاطر نشان کرتی ہے۔ عید گاہ میں تو مساوات کا سماں نظر آتا ہے مگر بازار میں آتے ہی عدم مساوات یا امیری غریبی کا فرق پوری طرح واضح ہو جاتا ہے۔ کھلونوں کی خریداری سے یہ عمل مترشح ہوتا ہے۔ اُن کے مطابق:

”جب تک عید گاہ میں تھے، سب ایک تھے لیکن جیسے ہی میلے کے بازار میں آئے بڑے بڑے تو بڑے، چھوٹے چھوٹے بچوں تک میں اونچ نیچ کا فرق پیدا ہو گیا۔ کہانی تو دراصل کھلونوں کی خریداری کے ساتھ ختم ہو جاتی ہے، پریم چند اپنی اچھی سے اچھی کہانیوں میں بھی کچھ نہ کچھ زیادتی تو کرتے ہی ہیں چنانچہ اسے خواہ مخواہ دادی ایبہ تک پہنچایا ہے اور چھوٹے حامد کے فطری انسان کے عمل کو

بڑھاپے میں اور بوڑھی ایندھ کے عمل کو بچپن میں تبدیل کرنے کی غیر ضروری کوشش کی ہے۔“
 پروفیسر نارنگ صاحب نے شطرنج کے کھلاڑی کو سیاسی طاقت کے ڈسکورس کی طنزیہ پیش کش کے طور پر
 پڑھا ہے اور مرزا سجاد علی اور میر صاحب کے مکالموں کا ذکر کیا ہے جو کشت شہ اور مات کے گرد گردش کرتے ہیں۔
 شطرنج کی ان اصطلاحوں کا استعمال پریم چند اشارتاً اس سیاسی کھیل کی طرف توجہ منعطف کرانے کے لیے کرتے ہیں
 جو انگریز کھیل رہے تھے جس میں شہ سامراج کی تھی اور مات ہندوستان کی۔ پریم چند کے افسانے عموماً محض
 اخلاقیات اور وسیع تر انسانی ہمدردی کے غماز سمجھتے ہیں تاہم نارنگ نے پریم چند کے افسانوں کو مرکوز آ میز مطالعے کا
 ہدف بنا کر یہ نتیجہ نکالا ہے۔

”انہوں نے حق و انصاف، عدل و شجاعت، دھرم اور کرم اور سماج سیوا کے جو آدرش تراشے ہیں۔
 انہیں بعض جگہ اپنے ہی کرداروں کے ہاتھوں ریزہ ریزہ ہوتے ہوئے دکھایا ہے۔ اس کے لیے
 جس فنکارانہ ہمت اور بے دردی کی ضرورت ہے وہ بھی ان میں تھی۔ انہوں نے بے لاگ حقیقت
 نگاری بھی کی۔ گہرے طنز سے بھی کام لیا اور نہایت سفاکی اور بے رحمی سے Irony کی تعمیر و تشکیل
 کا حق بھی ادا کیا۔ پریم چند کی افسانوی کائنات کے ایسے مرکوز Focussed اور
 Incisive مطالعے کی کوئی مثال نہیں ملتی ہے۔“

جس طرح نارنگ صاحب نے سعادت حسن منٹو کے افسانوں پر تنقید کی، ان کے افسانوں کے تمام
 پہلوؤں کو اجاگر کیا اور اس پر تنقید کے نئے دروازے کھولے اسی طرح انہوں نے پریم چند کے افسانوں میں مہم پہلو
 پر روشنی ڈالی اور اس کے تمام تر پہلوؤں اور اس کے ساتھ ساتھ خامیوں کو بھی مد نظر رکھ کر تنقید کی ہے۔
 راجندر سنگھ بیدی پروفیسر نارنگ کے پسندیدہ فنکار ہیں۔ ”بیدی کے فن کی استعاراتی اور اساطیری
 جڑیں“ کو اردو میں فکشن تنقید کی سب سے بہتر اور خیال انگیز مثال قرار دیا جاتا ہے۔ نارنگ صاحب نے بیدی کے
 موضوعاتی اور فنی سروکاروں کو وقت نظر کے ساتھ واضح کیا ہے۔ بیدی کا افسانہ ”ایک باپ کا وہ ہے“ آبائی رشتوں
 کے تقدس پر سوالیہ نشان ہے۔ مرداساس معاشرہ میں عورت تو متاع بازار بنتی ہے مگر مرد بھی بکنے والی شے نہیں بنتا
 ہے نارنگ صاحب نے تنقید میں یہ سوال اٹھایا ہے کہ جب مرد عورت کو خرید سکتا ہے تو کیا ہمارے سماجی سمجھوتے اس
 بات کی اجازت دیتے ہیں کہ عورت مرد کو خریدے نارنگ نے بیدی کے متن سے براہ راست استنباط کر کے لکھا ہے:

”بیدی کے فن کا ایک خاص پہلو چونکہ عورت اور مرد کے ازلی رشتے کے بھیدوں کی گرہ کشائی ہے،
 بیدی یہاں نہایت سہولت سے اشارہ کرتے ہیں کہ ہمارے سماجی معاہدوں نے عورت کو اس مقام
 پر پہنچا دیا ہے جہاں وہ جو کہتی ہے اس سے الٹ چاہتی ہے۔“

بیدی کا افسانہ یقیناً خدا کے آبائی تصور پر بھی ایک سوالیہ نشان قائم کرتا ہے کہ باپ کا تصور ظل ہے خدا کے
 تصور کا۔ نارنگ صاحب نے باپ گاندھرو داس کے اعمال اور افعال کو تجزیہ کے عمل سے گزار کر اس نکتہ کی صراحت کی

ہے کہ اصل رشتہ ایک ہی ہے، خلق کرنے کے Process کا جس کا دوسرا رخ اپنانا اور قبولنا ہے۔ پروفیسر نارنگ کے مطابق رشتوں کے نام انسان کے بنائے ہوئے ڈھکو سلے ہیں، رشتہ صرف ایک یعنی اپنانے کا ہے۔ اس سے زندگی میں سکھ شانتی کے درپے کھلتے ہیں اور سہارا ملتا ہے۔ بیدی کے بیشتر افسانوں میں استعاراتی اور اساطیری اساس کا احساس Forshadowing کے عمل سے ہوتا ہے اور کرداروں کے نام، محاورے یا کسی کردار یا مظاہر فطرت کے عمل سے اس کا اندازہ لگایا جاسکتا ہے نارنگ صاحب بیدی کے ابتدائی دور کے افسانے پر تنقید کرتے ہوئے اس کہانی کے بنیادی رمز ایک جوتے کا دوسرا جوتے پر چڑھنا کو موضوع بحث بنایا ہے کہ یہ سفر کی علامت ہے جو ایک جگہ سے دوسری جگہ کا بھی ہو سکتا ہے اور موت کا بھی۔ بوڑھا رحمان اپنے بیٹی سے ملنے دوسرے شہر جا رہا ہے جبکہ راستے میں اس کا انتقال ہو جاتا ہے۔ اس طرح بیدی کی اس خوبی پر نظر ڈالی ہے کہ کس طرح اُس نے ایک لاشعوری عوامی تمثیل کی مدد سے واقعے کے ظاہری اور باطنی پہلوؤں میں تخلیق کار رابطہ پیدا کرنے کی کوشش کی ہے۔

بیدی نے بظاہر حقیقت پسندانہ بیانیہ میں بھی اساطیری روایات کا استعمال اس انداز میں کیا ہے کہ واقعیت کی ایک لازمانی جہت ہویدا ہوگئی ہے اور بیدی کے افسانے حقیقت کی مابعد الطبیعیات کی تفسیر پیش کرتی نظر آتی ہے۔ ڈاکٹر نارنگ نے بیدی کے فن کی اس امتیازی صفت کو پیش کیا ہے ان کی ایک کہانی اپنے دکھ مجھے دے دو کے مرکزی کردار کے نام 'اندو' سے وابستہ اساطیری روایت کی طرف قارئین کا ذہن منعطف کراتے ہوئے پروفیسر نارنگ نے لکھا ہے:

’اندو پورے چاند کو کہتے ہیں جو مرتع ہے محبوبیت کا، اور جو پھولوں کو رس اور پھولوں کو رنگ دیتا

ہے، جو خون کو ابھارتا ہے اور روح میں بالیدگی پیدا کرتا ہے۔ اندو کو سوم بھی کہتے ہیں جو سوم رس کی

اعایت سے آب حیات کا مظہر ہے جس کے بغیر زندگی کا تصور نہیں کیا جاسکتا۔‘^۸

ڈاکٹر نارنگ نے اپنے دکھ مجھے دو کی اساطیری اور استعاراتی جڑوں کی نشان دہی میں کرداروں کے نام اور ان کے بعض مخصوص اعمال کی معنویت کو آشکارا ہی نہیں کیا بلکہ روزمرہ کے استعمال کی عام اشیاء جو ایک طاقتور موقف کے طور پر استعمال کی گئی ہے اس کو بھی موضوع بحث بنایا ہے۔ بیدی کے اسلوب کے مابہ الامتیاز عنصر کی نشاندہی کرتے ہوئے نارنگ صاحب نے لکھا ہے کہ بیدی کا انداز بیان اساطیری ہے جو حکایت اور داستان کے تمثیلی اسلوب سے قطعاً مختلف ہے۔ اساطیری انداز بیان کی اگر صراحت بھی کر دی گئی ہوتی تو داستان اور اساطیری اسلوب کا فرق بھی واضح ہو جاتا کہ اُردو کے بیشتر ناقدین نے اس ضمن میں بڑا Confusion پھیلا ہے۔

بلونت سنگھ اور انتظار حسین کے افسانے معاشرہ، تاریخ اور ذات کی تقلیب نو کر کے اسے تفاق خلقیے کے طور پر پیش کرتے ہیں۔ پروفیسر نارنگ نے ان دونوں فنکاروں پر مفصل مضامین سپرد قلم کیے ہیں۔ انتظار حسین کے موضوعاتی شعور اور فنی ارتکاز کے مراحل کی طرف قارئین کی توجہ مبذول کراتے ہوئے مصنف نے چار ادوار کی فراحت کی ہے۔ بقول نارنگ پہلا دور 'گلی کوچے اور کنکری' کے افسانوں کا ہے جو ماضی کی یادوں اور

تہذیبی معاشرتی رشتوں کے احساس پر مبنی ہیں۔ دوسرا 'آخری آدمی' کے افسانوں کا ہے جس میں ان کا بنیادی سابقہ Concern انسانی وجودی Human Existential نوعیت کا ہے۔ تیسرا دور 'شہر افسوس' کے افسانوں کا ہے جو زیادہ تر سماجی سیاسی نوعیت کے ہیں اور جن میں گہرا سماجی طنز ہے چوتھے دور میں افسانوں میں موضوعات یا تو نفسیاتی ہیں یا بودھ روایات، دیومالا اور مختلف النوع اساطیری روایتوں کو باہم آمیز کر کے آج کے انسانی یا تہذیبی تناظر میں کوئی نیا سوال اٹھانے کی کوشش کی گئی ہے۔

انتظار حسین کی تخلیقات سے متاثر ہوتا ہے کہ معاشرتی فضیلت جو خود مختار اور مطلق حقیقت معلوم ہوتی ہے دراصل ثقافتی عرصہ ہے جو تاریخ، مذہب، نسلی اثرات، اثرات، زبان، دیومالی، عقائد، توہمات اور حکایتوں پر مشتمل ہے، دراصل یہ ادراک حقیقت کا مرکزی وسیلہ ہے اور انتظار حسین نے اس امر پر بار بار اصرار کیا ہے کہ یہی تہذیبی اقدار جمالیاتی اور اخلاقی ضابطہ حیات کی اساس ہیں۔ پروفیسر نارنگ نے انتظار حسین کے افسانوں کے موضوعات کی عصری صورت حال سے تطبیق اور ان کے فنی طریقہ کار کے امتیازات کو نشان زد کرنے کے لیے ان کے بعض مشہور افسانوں 'آخری آدمی، سر ڈھیاں، وہ جو کھوئے گئے، کٹا ہوڈب، جل گرے، شہر افسوس، دوسرا گناہ، وہ جو دیوار کو نہ چاٹ سکے، پرچھائیں، ٹانگیں، سوئیاں وغیرہ کے متن سے نہ صرف براہ راست استنباط کیا ہے بلکہ بعض ناقدین کے اعتراضات کا بھی معروضی انداز میں محاسبہ کیا ہے جو انتظار حسین کے فکشن کو Domsday Fiction سے تعبیر کیا ہے۔ نارنگ صاحب سیاسی اور سماجی زوال کی مختلف شکلوں پر انتظار حسین کے تاسف انگیز رد عمل کو تخلیقی شخصیت کی موت کے مترادف ٹھہرانے والوں کے بجاطور پر شکوہ سنج ہیں اور سوال اٹھاتے ہیں۔

داستانی اور تمثیلی اسلوب کوئی آگہی اور سماجی صورت حال سے ہم آہنگ کرنے کو انتظار حسین کے فن کا ماہر امتیاز عنصر ٹھہرایا جاتا ہے تاہم انتظار حسین کا خاص وصف یہ ہے کہ انہوں نے اردو میں پہلی بار سیاسی بیانات کے خدوخال کو واضح کیا اور عہد نامہ قدیم، اساطیری، جاتک اور دیومالی کی مدد سے ایک ایسا متن خلق کیا ہے جس کی اپیل ہمہ جہتی ہے۔ نارنگ صاحب نے ناول ہستی، پر بھی اپنی تنقید کا اظہار کیا ہے۔ انہوں نے انتظار حسین کے Political Discourse کو بڑے مدلل طریقہ سے آشکارا کیا ہے۔

نارنگ صاحب نے زناری کی علامتی معنویت کی طرف توجہ منعطف کراتے ہوئے لکھا کہ کہانی کے Surface Structure سے بھی لطف اندوز ہوا جاسکتا ہے کہ یہ مرد اور عورت کے ایسے آرکی ٹائپ کو مشخص کرتی ہے۔ جو اپنی شناخت کے عمل میں ایک دوسرے کے وجود کے محتاج ہیں لیکن Deep Surface میں سیاسی اور معاشرتی سطح پر سر اور ڈھر کی کشمکش آج کے معاشرے اور ثقافت کی اس کشمکش کی آئینہ دار بھی ہے نارنگ صاحب کے مطابق انتظار حسین نے افسانہ کی مغربی ہیبت کو جوں کا توں قبول نہیں کیا بلکہ کتھا کہانی اور داستان و حکایت کے جو مقامی سانچے Indigenous Model مشرقی مزاج عامہ اور افتاد ذہنی کے صدیوں کا عمل کا نتیجہ تھے اور مغربی اثرات کی یوراش نے جنہیں رد کر دیا تھا، انتظار حسین نے ان کی دانش و حکمت کے جوہر کو گرفت میں لے لیا اور ان کی

مدد سے مروج سانسوں کی تقلیب کر کے افسانے کو ایک نئی شکل اور نیا ذائقہ دیا۔ یقیناً نارنگ صاحب کا محاکمہ مبنی پر صداقت ہے مگر یوں بھی ہے کہ انتظار نے کتھا کہانی اور حکایت کے Spoken word کو Printed word کے مقابلے میں زیادہ اہمیت دی اور ان کی تخلیقات Spoken word کی شریات کی تشکیل کرتی ہے۔

ڈاکٹر نارنگ صاحب نے بلونت سنگھ کے افسانوی ڈسکورس کو ایک منفرد تخلیقی جہت عطا کرنے والی ان کی زبان کی ساخت اور اظہاری سطحوں کا بھی ذکر کیا ہے اور بلونت سنگھ کے متن میں مضمز زبان کی مختلف سطحوں کو موضوع گفتگو بناتے ہوئے Sociolect کی اصطلاح استعمال کیے بغیر اس کے تخلیقی امکانات پر روشنی ڈالی ہے۔ بلونت سنگھ نے Sociolect یعنی کسی مخصوص ثقافتی گروہ کی تکلمی خصوصیات اور بعض کرداروں کی نامانوس اور اجنبی زبان Idioclect کے باہمی الجذب سے تخلیقی زبان کی ایک نئی سطح دریافت کی تھی۔ بلونت سنگھ کے افسانے رومانی ہونے کے باوجود بقول نارنگ صاحب ٹھوس اور جسمی اور تمثیلی اظہار کی وجہ سے گھنے زمینی اور معاشرتی miliev میں گندھے ہوئے ہیں بلونت سنگھ نے ثقافتی خلیقوں کی مدد سے اپنا منفرد بیانیہ عرصہ Narrative Space خلق کیا ہے۔ بقول نارنگ ثقافتی نفوس ان کرداروں کی تشکیل اور ان کی شناخت کا ناگزیر حصہ ہے۔

بلونت سنگھ کی رومانیت کا عام طور پر ذکر کیا جاتا ہے اور مردانگی، جوش، شجاعت فطرت کی نیرنگی اور معاشرتی رسومیات سب اسی رومانیت کے اجزا ہیں اور بلونت سنگھ کے بیشتر افسانوں میں خیر غالب آتا ہے جو اصلاً روحانی رویہ ہے۔ نارنگ صاحب نے بلونت سنگھ کے فن کے اسی امتیازی پہلو کی داد نہیں دی ہے بلکہ انہوں نے ان کے بعض مشہور افسانوں مثلاً پہلا پتھر، ویلے، دلش بھگت، کالی تری، پیپر ویٹ، دیمک اور کٹھن ڈکریا کے تجرباتی مطالعے سے یہ نتیجہ نکلتا ہے کہ ان افسانوں میں شکست رومان کی کارفرمائی اور ان اقدار کا تہس نہس ہونا بھی اتنا ہی معنویت رکھتا ہے۔ بقول ڈاکٹر نارنگ جبر کے مختلف چہرے ہیں ان میں سے ایک چہرہ مردانگی کا ہے جو معاشرتی طور پر عورت کے خلاف جبر کو ہمیشہ روارکھتا ہے۔ مذہب فقط آلہ کار ہے وہی مذہب جس کو دوسرے فرقے کی عورتوں کی عصمت دری اور آبروریزی کا جواز بنایا جاتا ہے۔ لیکن خود اپنے فرقے میں مسئلہ ہوس کا ہو تو وہی مذہب بالکل بے معنی ہو جاتا ہے اور استحصال کا شکار ہونے والی اندھی لڑکی سانولی کا مونس و مساز بن کر ابھرتا ہے۔

ڈاکٹر نارنگ صاحب کا بلونت سنگھ پر مبسوط تجرباتی مضمون مقدمات کی تدوین اور نتائج کے منطقی استخراجی بنا پر بلونت سنگھ کے تخلیقی نابغہ سے قارئین کو بخوبی واقف کراتا ہے اور پہلی بار بلونت سنگھ کو اردو کے ایک انتہائی اہم فکشن رائٹر کے طور پر فروغ دیتا ہے۔

ڈاکٹر گوپی چند نارنگ نے جس طرح پریم چند، منٹو، بلونت سنگھ کے بارے میں اظہار خیال کیا اسی طرح انہوں نے کرشن چندر کے مختلف افسانوں پر مختصراً اظہار خیال کیا۔ نارنگ صاحب نے کرشن چندر کے فنی عیوب کی بھی نشان دہی کی ہے اور بیان کیا ہے کہ حد سے بڑھی ہوئی آدرش پسندی اور رومانیت نے فن کے آئینے کو دھندلا کر آگے چل کر یہ لے جتنی بڑھتی گئی، کرشن چندر کی گرفت فن پر اتنی ہی کمزور ہوتی گئی۔ نارنگ صاحب کے مطابق کالو بھنگی اور

دو فرلانگ لمبی سڑک اس پائے کی کہانیاں ہیں کہ اُردو افسانوں کے سخت سے سخت انتخاب میں بھی جگہ پائیں گی۔
کرشن چندر کی ہنگامی خطابت اور جذباتیت سے رغبت انہیں عظیم فن کاروں کی سرفہرست میں شامل نہیں
ہونے دیتی مگر نارنگ صاحب نے درست لکھا ہے کہ:

”کرشن چندر کی حسن کاری اور انسان دوستی اس درجہ وسیع اور ہمہ گیر ہے کہ اپنے کمزور لحوں میں بھی
وہ سپاٹ نہیں ہوتے۔“^۹

ڈاکٹر نارنگ صاحب نے اولاً تو جابر حسین کے ہاں موضوعاتی سطح پر آنے والی نئی تبدیلیوں کی طرف معنی
خیز اشارے کیے ہیں اور پھر ان کے فنی امتیازات پر روشنی ڈالی ہے۔ بقول نارنگ:

”جابر حسین کا ایجنڈا کمپیڈ طور پر سماجی بے انصافی کو بے نقاب کرنے نیز ظلم و استبداد کی صدیوں
سے چلے آ رہے انسانیت سوز سلسلوں کو مقامت کی سطح پر Deconstruct کرنے کا رہا ہے لیکن
کہیں کوئی تبلیغ نہیں۔ کوئی سیاسی نعرہ یا سبھی فیسو نہیں، تمام تر سماجی عمل جرائی ہے لیکن تحت بیانی
اور بالواسطہ بیانی کے فنی طور طریقوں سے، درد مندی اور تاثیر کی خود گمر Self-Reflexive

زبان کے ذریعے جو جگہ جگہ امتیاز کا درجہ پالیتی ہے۔“^{۱۰}

ڈاکٹر نارنگ صاحب نے بجا طور پر یہ استفسار بھی کیا ہے کہ عورتوں کے ساتھ بے انصافی، پولس،
زمیندار، پردھان، مالک کا اتیا چار اور ظلم کا اندھا چکر ویو، نیز غریب کرداروں کی بے زبانی کو توجہ کا مرکز بنانے پر کیا
جابر حسین کی تحریروں کو دولت کہانیوں کے زمرہ میں نہیں رکھا جاسکتا ہے جابر حسین کی تحریروں میں یقیناً حاشیائی کرداروں کی
ایسی دنیا سے ہمارا تعارف کراتی ہیں جہاں ظلم، نا انصافی، بربریت اور بہمیت جیسے لفظ بے معنی نظر آنے لگتے ہیں کہ ظلم
سہنا ان کی زندگی کا سب سے مانوس استعارہ بن گیا ہے۔ انسان کے محافظ کس طرح قانون کی دھجیاں اڑاتے ہیں
جابر حسین کی تمام کہانیاں اسی نکتہ پر مرکوز ہیں۔

ڈاکٹر گوپی چند نارنگ نے ”ٹال کسی ماسی“ کو جابر حسین کا شاہکار فن پارہ قرار دیا ہے۔ جس میں
گاؤں کی ایک بے بس اور لاچار عورت کے ظلم و ستم کا شکار ہونے کی روح فرسداستان بغیر کسی جذباتی تلوہٹ کے
بیان کی گئی ہے۔ جابر حسین کا اختصاص یہ ہے کہ انہوں نے صنف کے تصور کو بھی Subvert کیا ہے۔ بقول نارنگ
صاحب ’سیاسی یا نیم سیاسی بسیل نہیں‘ جابر حسین نے سرے سے ادبی صنفی بسیل کو بھی Subvert کیا یعنی میں تو واقعہ
نویس ہوں، سرے سے ادیب ہی نہیں۔ جابر حسین کی زبان پر اعتراضات کیے جاتے ہیں اور اسے معیاری اُردو نہیں
سمجھا جاتا ہے۔ نارنگ صاحب نے بعض کوتاہ بین ناقدروں کے اس محدود تصور زبان کو جو ناخیت کی نئی شکل ہے
ابھی موضوع گفتگو بنایا ہے۔ اور جابر حسین کی مقامی علاقائی محاورہ سے آراستہ اور بظاہر غیر معیاری زبان کو ان کی
تخلیقیت سے مشروط قرار دیا ہے۔ مقامی علاقائی محاورہ سے آب تاب حاصل کرنے والی یہ زبان پریم چند کے فکشن
اور بقول نارنگ صاحب انتظار حسین کی سوچتی ہوئی مکالماتی نثر کی تہہ بیانی میں سانس لیتی ہے۔ نارنگ صاحب نے

نہ صرف جابر حسین کی تحریروں کے فنی تناظر کو بطریق احسن اُجاگر کیا ہے بلکہ مابعد جدید فکشن تنقید کی اطلاقی جہتوں کو بھی سامنے لائیں ہیں انہوں نے محض نظریاتی اور عملیاتی زمروں کی نشان دہی اور بعض Trendy اصطلاحوں کے حوالے سے تجزیہ کے عمل کو مکمل نہیں کرتے بلکہ متن کے گہرے مطالعے اور فطری مسائل کی عملی صورتوں کو بھی پیش نظر رکھتے ہیں۔

اسی طرح نارنگ صاحب نے ساجد رشید کے متعدد افسانوں میں سیاسی، ڈسکورس کے مکروہ مناظر سامنے لائے گئے ہیں اور نارنگ صاحب نے بالکل درست لکھا ہے کہ اقتدار کے کھیل میں جرائم کی ملی بھگت جڑوں سے نہیں معاشرے کی اعلیٰ ترین سطحوں سے آتی ہیں۔ نارنگ صاحب نے ساجد رشید کے افسانوں کے نہ صرف موضوعاتی تنوع کی داد دی ہے۔ بلکہ ان کے فنی طریقہ کار کی وضاحت کی ہے۔ ان کے مطابق کہ ساجد رشید عموماً اپنے افسانوں کا آغاز ایسے منظر سے کرتے ہیں جس کے حوالے سے وہ مرکزی تھیم کی متضاد جہت کو بھی سامنے لا سکیں۔ ساجد رشید کے تقریباً تمام قابل ذکر افسانوں کے متن کا نارنگ صاحب نے مرکزاً آمیز تجزیاتی مطالعہ پیش کیا ہے کہ ساجد نے جہانگیر کے زیر نافی کے تضادات نیز تہذیبی اور سماجی مسائل کا ڈسکورس جس طرح قائم ہے وہ ان کی انفرادیت پر دال ہے۔

اسی طرح ڈاکٹر نارنگ صاحب اپنے خیالات کو انجم عثمانی کے بارے میں قلم بند کیا۔ انجم عثمانی کے تیسرے افسانوی مجموعے 'ٹھہرے ہوئے لوگ' پر نارنگ صاحب نے پوری توجہ سے مضمون لکھا ہے اور انجم عثمانی تشکیل اور فنی شناخت کے امتیازی پہلوؤں پر روشنی ڈالی ہے۔ انجم عثمانی طویل کہانیاں نہیں لکھتے اور یہی اختصار نویسی انہیں اپنے ہم عصر افسانہ نگاروں سے ممتاز و ممتاز کرتی ہے۔ انجم عثمانی کے افسانے ایک ایسے ثقافتی معاشرہ کی فضا میں سانس لیتے ہیں جو اب Subaltern بن چکا ہے نارنگ صاحب نے انجم کے فن کے اسی امتیازی پہلو کو گہری تنقیدی بصیرت کے ساتھ روشن کیا ہے اور یہ کہ انجم کے افسانوں کے بین السطور میں دے دے درد کی لہر چلتی ہے۔ انجم عثمانی کے افسانے پروفیسر نارنگ کے مطابق اقلیتی ڈسکورس سے پوری طرح وابستہ ہیں۔ انجم کا ایک مشہور افسانہ 'ایک ہاتھ کا آدمی' ہے جس میں بایاں ہاتھ دائیں پر غالب تھا۔ انجم عثمانی یقیناً تہذیبی بحر ان سے اپنے فن کی تشکیل کرتے ہیں اور ان کے ہاں جنس کبھی ایک حاوی موتیف کی صورت نہیں اختیار کرتی گو کہ کہیں کہیں جنس کی دبی دبی چنگاری کا احساس ہوتا ہے کہ یہ مسلمان متوسط گھرانے کی گھٹی گھٹی معاشرت سے براہ راست طور پر منسلک ہے۔

اُردو میں گوپی چند نارنگ نے اپنی نگارشات کے ذریعے اسلوبیاتی کو خاصا وقار و اعتبار بخشا ہے۔ ان کا کمال یہ ہے کہ وہ نہایت شگفتہ پیرائے میں ادق سے ادق بات کو سہل بنا کر پیش کرتے ہیں۔ ڈاکٹر نارنگ فکشن کی باریک بین قرات فقط قرات ہی کی خاطر نہیں کرتے بلکہ ان کی باریک قرار دراصل وسیلہ ہے وسیع تر انسانی مسائل کے تناظر میں تخلیق کو پرکھنے کا یہ نقطہ شاید فارمولاً بند ذہنوں کو نظر نہ آئے لیکن ڈاکٹر نارنگ کے ہاں مطالعہ برائے وسیع تر

انسانی مسائل یا وسیع تر معاشرتی و ثقافتی مسائل ادبی مسائل ہے۔ گوپی چند نارنگ کے قلم سے نکلی یعنی بیدی کے فن کی جو تنقیدی گریں انہوں نے کھولیں ہیں وہ انہیں کا حصہ ہیں۔ اُردو فکشن پر نارنگ نے بہت کچھ لکھا ہے اور جو کچھ لکھا ہے اس سب کا احاطہ میرے دائرہ امکان سے باہر ہے بقول فضیل جعفری:

فکشن کے بارے میں نارنگ نے جو دوسرے مضامین لکھے ہیں ان میں ”اُردو میں تجریدی اور علامتی افسانہ“ کو خصوصی اہمیت حاصل ہے۔ جدید افسانوی تنقید میں یہ مضمون سنگ میل کی حیثیت رکھتا ہے پہلی بات تو یہ کہ نارنگ نے یہ مضمون آج سے برسوں پہلے اس وقت لکھا تھا جب بیشتر نقاد افسانے کو درخوا اکتانہ نہیں سمجھتے تھے اور دوسری بات یہ کہ انہوں نے جدید افسانہ نگاری کے متعلق سرسیندر برکاتس کے بعض افسانہ نگاروں سے بھی بحث کی، وہ میرے نزدیک عملی تنقید کا بہترین نمونہ ہے۔“ ۱۱

حوالہ جات:

- ۱۔ گوپی چند نارنگ، ڈاکٹر، تاریخ ادب اُردو، (دہلی: ایجوکیشنل پبلیشنگ ہاؤس)، ص: ۱۰۶۳
- ۲۔ گوپی چند نارنگ، ڈاکٹر، فکشن شعریات (تشکیل و تنقید)، (لاہور: سنگ میل پبلی کیشنز، ۲۰۰۹ء) ص: ۱۳۹
- ۳۔ گوپی چند نارنگ، ڈاکٹر، فکشن شعریات (تشکیل و تنقید)، (لاہور: سنگ میل پبلی کیشنز، ۲۰۰۹ء) ص: ۱۴۰
- ۴۔ ایضاً، ص: ۱۴۱
- ۵۔ گوپی چند نارنگ، ڈاکٹر، اُردو افسانہ روایت اور مسائل، (لاہور: سنگ میل پبلی کیشنز، ۲۰۱۱ء) ص: ۳۸۴
- ۶۔ محمد حامد علی خان، ڈاکٹر، گوپی چند نارنگ، حیات و خدمات، (دہلی: ایجوکیشنل پبلیشنگ ہاؤس) ص: ۲۰۹
- ۷۔ گوپی چند نارنگ، ڈاکٹر، فکشن شعریات (تشکیل و تنقید)، ص: ۱۶۲
- ۸۔ گوپی چند نارنگ، ڈاکٹر، اُردو افسانہ روایت اور مسائل، ص: ۲۶۵
- ۹۔ گوپی چند نارنگ، ڈاکٹر، ساختیات اور بوئے گل کا سراغ، (دہلی: کتاب نما، ۱۹۹۰ء) ص: ۴
- ۱۰۔ ایضاً، ص: ۵
- ۱۱۔ محمد حامد علی خان، ڈاکٹر، گوپی چند نارنگ، حیات و خدمات، ص: ۲۲۳

مآخذ:

- ۱ گوپی چند نارنگ، ڈاکٹر، اُردو افسانہ روایت اور مسائل، لاہور: سنگ میل پبلی کیشنز، ۲۰۱۱ء۔
- ۲ گوپی چند نارنگ، ڈاکٹر، تاریخ ادب اُردو، دہلی: ایجوکیشنل پبلیشنگ ہاؤس۔
- ۳ گوپی چند نارنگ، ڈاکٹر، ساختیات اور بوئے گل کا سراغ، دہلی: کتاب نما، ۱۹۹۰ء۔
- ۴ گوپی چند نارنگ، ڈاکٹر، فکشن شعریات (تشکیل و تنقید)، لاہور: سنگ میل پبلی کیشنز، ۲۰۰۹ء۔
- ۵ محمد حامد علی خان، ڈاکٹر، گوپی چند نارنگ، حیات و خدمات، دہلی: ایجوکیشنل پبلیشنگ ہاؤس۔

